

ክሕልምም ከምዝደሊ ከምኡ ኣብ መንፈሳውን ግዙፋውን ነገራት ክሕልምም ከምዝኸእል ገሊጽሎም። ብተመሳሰሊ መገዲ ኣብዚ እዋና ኣምላኽ ነቲ ሓደ ወዱ ኢየሱስ ክርስቶስ ኣብ ምስጢር ቅ. ቊርባን ሂቡና። ሥጋን ደምን ክርስቶስ ምእንቲ ሕይወት ዓለምን ንነፍስወከፍና ኢሉ ሂቡና። በዚ ምኽንያት እያ ቤተ ክርስትያን ንቅ. ቊርባን ምስጢር ናይ ሓበራዊ ድሕነት እናበለት እትገልጽ። ቅ. ቊርባን ምእንቲ ድሕነት ኩሉ ዓለም እዩ ተዋሂቡና። “ብቲ ሓደ ወዱ ዝእመነ ኹሉ ናይ ዘለዓለም ሕይወት ምእንቲ ኸረክብ እምበር ከይጠፍእሲ ኣምላኽ ንወዱ በጃ ኸሳእ ዚህብ ክሳብ ክንድዚ ንዓለም ኣፍቀሮ” (ዮሐ 3:16)።

ቅ. ጳውሎስ ኣብ ናይ ሎሚ መልእኽቱ ሓድነት ቤተ ክርስትያን ኣብቲ ብሓባር ኣብ ሥጋን ደምን ኢየሱስ ዝካፈልዎ ከም ዝምስረት ይነግረና። ኣብ መስዋዕቲ ቅዳሴ ኣብ ዝዓርገሉ እዋን ሰባት፣ ሕብረተሰብ፣ ዓለታት ሃገራትን ኣብ ሓደ ኣብ መኣዲ ክርስቶስ ይሓብሩ። ኣብ ነፍሲ ወከፍ ቅዳሴ ሓሳብና ኣብ ቅ. ቊርባንን ኣብ ህላዌ ክርስቶስ ኣብኡ ከተኩር ኣለዎ።

ካልኣይ ኣትኩሮና ኣብዚ ብዓል እዚ ኣብ ሰውነት ክርስቶስ ዝብል ኣብ ቤተ ክርስትያን ዝግለጽ እዩ። ቤተ ክርስትያን ሰውነት ክርስቶስ ትብሃል ምኽንያቱ ኸአ ኣብቲ ናይ ቀረባ ሓድነት ክርስቶስ ምስ ኣርድእቱ ኣብ ዘለዎ ስለ እትምስረት እዩ። ነዚ ኣብ ወንጌል ብኣምሳል ንሱ ርእሲ ኩሎም ኣመንቱ ኸአ ከም ሰውነት ተገሊጹ ንርኸቦ። እዚ ንሓድነትን ንብዙሕነትን ባህሪ ቤተ ክርስትያን ይገልጻልና። ኣብ ነፍሲ ወከፍ ኣብ መኣዲ ቅ. ቊርባን ኣብ ዝተኣከብናሉ እዋን ክርስቶስ ንኹልና ከምንረኽቦ ይገብር። ኣብኡ ከምእንቐርብ ይገብረና ኣብ ከም ሓደ ሰውነት ኣብ ነነድሕድና ሓደ ከምእንኸውን ይገብረና። ንሱ ኸአ ናይ እዚ ሰውነት ርእሲ ይኸውን። ንሱ ንገዛእ ርእሱ ከም መባእ ይስውእን ምእንታና ይስዋእን፣ መስዋእትን ካህንን ይኸውን።

ኣብ ናይ ሎሚ ወንጌል ኢየሱስ ኣነጺሩ ብዘይፍርሒ “እቲ ካብ ሰማይ ዝወረደ ሕያው እንጌራ ኣነ እዩ፣ ካብዚ እንጌራ እዚ ዝበልዕ ዘበለ ንዘለዓለም ክነብር እዩ፣ እዚ ኣነ ምእንቲ ሕይወት ዓለም ዝህቦ እንጌራ ኸአ ሥጋይ እዩ፣ ሥጋ ወዲ ሰብ እንተ ዘይበላዕኩም ደሙውን እንተ ዘይ ሰተኹምሲ ሕይወት ከም ዘይብልኩም ብሓቂ ብሓቂ እብለኩም ኣለኹኹ” ኢልዎም። ሓደ ካብቲ ቀንድን ክፋእን ክሲ ኣብ ልዕሊ ኢየሱስ ክርስቶስን ቀዳሞት ኣመንትን ዝነበረ በላዕቲ ሥጋ ሰብ ዝብል እዩ። ኣብዚ ናይ ሎሚ ወንጌል ኣይሁድ ኣብ ልዕሊ ኢየሱስ ነዚ ምስ ሰምዑ እዮም ቀልጢፎም ኣንጻሩ ዝተላዕሉ። ገለ ካብቶም ኣርድእቱ ከይተረፉ ነዚ ምስ ሰምዑ ሓዲጎም ከይደም። “ብዙታት ካብ ደቀ መዛሙርቱ ነዚ ሰሚዖም ‘እዚ ዘረባ እዝስ ዕጹብ እዩ መን ክሰምዖ ይኸእል በሉ” (ዮሐ 6:60)። ሮማውያን ኣብ መንጎ 64-313 ዓ.ም. ዘሎ ጊዜ ንክርስትያን በላዕቲ ሥጋ ሰብ እናበሉ ንቤተ ክርስትያን የሳድድዋ ነሮም። ኣብዚ እዋን እውን ንቤተ ክርስትያን በዚ ርድኢት ዝወቕስዋ ኣለዉ።

ብዙሓት ብሓደ ካብቲ ቤተ ክርስትያን እትኣምኖ ዘይቅበልዎ “ብሓቂ ህላዌ ኢየሱስ ክርስቶስ ኣብ ቅ. ቊርባን እዩ። ብዙሓት ሰባት ወላ እውን ብዙሕ እምነት ዘይብሎም ካቶሊካውያን ኣብዚ እዋን ልክዕ ከምቶም ኣብ ቅፍርናሆም ንኢየሱስ ዝተቋወምዎ ዝቋወሙ ኣለዉ። እቲ ሓቂ ግን ከምቲ ኢየሱስ ዝበሎ ሥጋኡ ሓቀኛ መግቢ ደሙ ኸአ ሓቀኛ መስተ እዩ። ወላእኳ ካብ መዓልታዊ መግብና ዝተፈለ ይኹን መዓልቲ መዓልቲ ንበልዎ ከምቲ እሳራኤላውያን ኣብ በረኻ መና ዝበልዑ ግን ዝሞቱ ዘይኮነ “ሥጋይ ዝበልዕ ደመይውን ዝስቲ ኣባይ ይነብር ኣነ እውን ኣብኡ እነብር ናይ ዘለዓለም ሕይወት ከኣ ኣላቶ”። ቅ. ቊርባን ንመንፈሳዊ ሕይወትና ይዕቅቦ፣ እቲ ካልእ እንበልዎ መግቢ ከምኡ እቲ እስራኤላውያን ኣብ በረኻ ዝበልዕዎ መና ንግዙፍ ኣካል ጥራሕ እዩ ከም ዝነብሩ ዝገበረ ድሕሪኡ ሞት ይስዕቦ።

ርእሰ ሊቃነ ጳጳሳት ፍራንቸስኮስ “ቅ. ቊርባን ሰሙናዊ እምነትና እንገልጸሉ ብዓል ጥራሕ ኣይኮነን ብግድን ምስ ካልኣት ዘሎና ርክብ ዝጸሉ ክኸውን ኣለዎ ብፍላይ ምስቶም ሓገዝ ዘድልዮም” ይብሉ። ሰለስተ መገድታት ኣለዎ ቅ. ቊርባን ከመይ ገሩ ኣብ ሕይወትናን ኣብ ምስ ካልኣት ዘሎና ርክብ ለውጢ ከምዝገብር ክነለልየሉ እንኸእል።

- 1. ኣብ ኩሉ መዳይ ሕይወትና ምስ ሰባት ብኸመይ ከም እንርእዮምን ከመይ ዝበለ ርክብ ከምእ እንገብርን ምርኣይ። ከምቲ ክርስቶስ ምስ ካልኣት ክኸውን ዝፈቱ

ዝነበረ እሞ ሕይወቱ ኣብ መስቀል ምእንቲ ካልኣት በጃ ዝሓለፈ ንሕና እውን ንርእስና ምእንቲ ኣሕዋትናን ኣሓትናን በጃ ክነሕልፍ ኣብ ኩሉ ሓጎምን ሓዘናምን ዝተጸዋዕና ኣና።

2. ቅ. ቊርባን ጸጋ ሕድገት ኃጢአትና ከምእንረክብን ንኻልኣት ከም እንሓድገሎም እይገብረና። ኩሉ ጊዜ ኣብ ቅዳሴ ንኸይድ ንጹሓትን ብቐጻትን ስለ ዝኾና ኣይኮናን ወይ እውን ኣብ ቅድሚ ካልኣት ክንርኣ ኣይኮናን እንኸይድ፣ እንኸይድ ኩሉ ጊዜ ፍቕሪን ምሕረትን ኣምላኽን ብናይ እቲ ሓደ ወዱ ኢ.ክ. ሥጋን ደሙን ከምዝመጽኣና ስለ እንኣምን ንፈልጥ ኣና።

3. ቅ. ቊርባን ሕይወት ኩሉ ማሕበር ክርስቶስ ከምዝልውጥ ንኣምን ኣና። ኣብ ቅ. ቊርባን እዩ ንሕና ከም ቤተ ክርስትያን መንነትናን ተልእኮናን እንረክብ። ነቲ ኢየሱስ ዝገበሮ ክንዝክር ኢልና ጥራሕ ኣይኮናን እንገብሮ፣ ነቲ ክርስቶስ ዝገነብረልና ዘሎ ብጸግኡ ዝመልኣና ዘሎን ብገዛእ ሕይወቱ ዝምግብና ንዘሎ ክነመስግን ኢልና ኣና እንገብሮ ዘሎና። ስለዚ ነቲ ኣብ ቅ.ቊርባን ዘሎ ክርስቶስ ብመንፈስ እምነትን ጸሎትን፣ መንፈስ ሕድገትን፣ ሓጎን፣ ኣብ ልዕሊ ካልኣት ምስኣም ሓደ ሥጋ እንቐውም ዘሎና ተገዳስነትን ከነምልኽን ምስኡ ክነብርን ኢልና ኣና።

ቅ. ቊርባን ዝለዓለ ህያብ ክርስቶስ ንነፍሰወከፍና እዩ። ኣብ መንጎና ክህሉ ኢሉ ዝሃበና ስለ ዝኾነ ክንቅበሎ ምስኡ ኩሉ ጊዜ ርክብ ክህልወና ይግባእ። ምስኡ ከምዘሎና ዘረጋግጽ ካብ ሥጋኡን ደሙን እንተ ተቐበልና እዩ። ሕይወት ክህልወና ሞት ኃጢአት ከየጥቅዓና ኣብ መኣዲ ቅ. ቊርባን ክንቀርብ ኣሎና። ግን ልብና ክነጽሕ ንኃጢአት ክንሓድግ ብመገዲ ኣምላኽ ክንከይድ ኣሎና። ልብና ከይነጽሐ ቅሒሩ እንከሎ ኣብ መኣዲ ኣምላኽ ከይንቐርብ ምኽንያቱ ዝበኣሰ ኣና እንገብር።

ሎሚ በዚ ብሩኽ መዓልቲ እምብኣር ነቲ ኣብ ቅ. ቊርባን ዝነብር ኢየሱስ ንብጽሓዮ ንለምኖ ንዛረቦ። ከምቲ ንማንም ህብስትን ወይንን ኣብ ሥጋኻን ደምካን ዝለወጥካ ንኣይ ኣባኻ ለውጠን ኢልና ንለምኖ። ንዝኣረገ ሕይወተይ ቀይረ ሓቀኛ ልኡኽካ ክኸውን እልምነካ ኣሎኹ ንበሎ።

ብሩኽ ዓወደ ዓመት ይግበረልና

ኣባ ንጉሠ ፍሥሓ